



REGIONAL NEWS UNIT, ALL INDIA RADIO, CALICUT

ആകാശവാണി പ്രാദേശിക വാർത്തകൾ

തീയതി: 29-11-2024

സമയം 12.30 PM

പ്രധാന വാർത്തകൾ

- തുടർച്ചയായ നാലാം ദിവസവും പാർലമെന്റിന്റെ ഇരു സഭകളും പ്രതിപക്ഷ ബഹുജ്ഞ തുടർന്ന് തടസ്സപ്പെട്ടു.
- രാഷ്ട്രപതി ദ്രൗപതി മുർമു നീലഗിരിയിലെ ആദിവാസി സമൂഹത്തെ ഇന്ന് അഭിസംബോധന ചെയ്യും.
- പ്രധാനമന്ത്രി നരേന്ദ്ര മോദി മൂന്ന് ദിവസത്തെ സന്ദർശനത്തിന് ഉച്ച കഴിഞ്ഞ് ഒഡീഷയിൽ എത്തും.
- സംസ്ഥാന പോലീസ് മേധാവികളുടെ അഖിലേന്ത്യാ സമ്മേളനം ഭുവനേശ്വറിൽ ഉച്ച കഴിഞ്ഞ് ആഭ്യന്തര മന്ത്രി അമിത് ഷാ ഉദ്ഘാടനം ചെയ്യും.
- ബിരുദ വിദ്യാർത്ഥികൾക്ക് കോഴ്സിന്റെ ദൈർഘ്യം കുറയ്ക്കാനും കൂട്ടാനും അവസരം ഒരുക്കുന്ന സംവിധാനം നടപ്പാക്കുമെന്ന് UGC ചെയർമാൻ.
- ISL ഫുട്ബാളിൽ ഇന്ന് ഈസ്റ്റ് ബംഗാൾ നോർത്ത് ഈസ്റ്റ് യുണൈറ്റഡിനെ നേരിടും.

വാർത്തകൾ വിശദമായി

തുടർച്ചയായ നാലാം ദിവസവും പാർലമെന്റിന്റെ ഇരു സഭകളും പ്രതിപക്ഷ ബഹുജ്ഞ തുടർന്ന് തടസ്സപ്പെട്ടു. രാജ്യസഭ ഇന്നത്തേക്ക് യോഗം പിരിഞ്ഞു. ലോക് സഭ ഉച്ചയ്ക്ക് 12 വരെ നിർത്തിവച്ചു. പ്രമുഖ വ്യവസായ ഗ്രൂപ്പിനെതിരെ വിദേശത്തുണ്ടായ കോഴ ആരോപണം അന്വേഷിക്കണമെന്ന് ആവശ്യപ്പെട്ടാണ് പ്രതിപക്ഷം സഭാ നടപടികൾ തടസ്സപ്പെടുത്തിയത്.

രാജ്യസഭ തുടർച്ചയായി തടസ്സപ്പെടുത്തുന്നതിൽ ചെയർമാൻ ജഗദീപ് ധൻവർ അത്യുപതി പ്രകടിപ്പിച്ചു. പ്രതിഷേധിക്കുന്ന അംഗങ്ങൾ മോശം വഴക്കമാണ് സൃഷ്ടിക്കുന്നതെന്നും ജനങ്ങളുടെ പ്രതീക്ഷക്കൊത്ത് സഭ ഉയരുന്നില്ലെന്നും ധൻവർ വിലയിരുത്തി.



നാല് ദിവസത്തെ സന്ദർശനത്തിന് ബുധനാഴ്ച തമിഴ്നാട്ടിൽ എത്തിയ രാഷ്ട്രപതി ദ്രൗപതി മുർമു ഇന്ന് ആദിവാസി വനിതാ സ്വയം സഹായ സംഘങ്ങളിലെ അംഗങ്ങളുമായും, നീലഗിരി ജില്ലയിലെ ആദിവാസി സമൂഹത്തിലെ പ്രമുഖരുമായും ഉദഗമണ്ഡലത്തിലെ രാജ്ഭവനിൽ സംവദിക്കും.

നാളെ തിരുവാരുരിൽ തമിഴ്നാട് കേന്ദ്ര സർവകലാശാലയുടെ ബിരുദദാനച്ചടങ്ങിലും രാഷ്ട്രപതി പങ്കെടുക്കും.



പ്രധാനമന്ത്രി നരേന്ദ്ര മോദി മൂന്ന് ദിവസത്തെ സന്ദർശനത്തിന് ഉച്ച കഴിഞ്ഞ് ഒഡീഷയിൽ എത്തും. ഭുവനേശ്വറിൽ സംസ്ഥാനങ്ങളിലെയും കേന്ദ്രഭരണ പ്രദേശങ്ങളിലെയും പോലീസ് മേധാവികളുടെയും ഇൻസ്പെക്ടർ ജനറൽമാരുടെയും അഖിലേന്ത്യാ സമ്മേളനത്തിൽ നാളെ പ്രധാനമന്ത്രി പങ്കെടുക്കും.



സംസ്ഥാനങ്ങളിലെയും കേന്ദ്രഭരണ പ്രദേശങ്ങളിലെയും പോലീസ് മേധാവികളുടെയും ഇൻസ്പെക്ടർ ജനറൽ മാരുടെയും അഖിലേന്ത്യാ സമ്മേളനം ഭുവനേശ്വറിൽ ഉച്ച കഴിഞ്ഞ് ആഭ്യന്തര മന്ത്രി അമിത് ഷാ ഉദ്ഘാടനം ചെയ്യും. ലോകസേവാ ഭവനിൽ മൂന്ന് ദിവസങ്ങളിൽ നടക്കുന്ന പരിപാടിയിൽ ദേശീയ സുരക്ഷാ ഉപദേഷ്ടാവ് അജിത് ഡോവൽ, CRPF, റോ, NSG, ഇന്റലിജൻസ് ബ്യൂറോ, SPG മേധാവികൾ എന്നിവരുൾപ്പെടെ പ്രമുഖർ പങ്കെടുക്കും.

ആഭ്യന്തര സുരക്ഷ, പുതിയ ക്രിമിനൽ നിയമങ്ങൾ, തീരദേശ സുരക്ഷ, സൈബർ കുറ്റകൃത്യങ്ങൾ, മാവോയിസ്റ്റ് ഭീഷണി, നിർമ്മിതബുദ്ധി, ഡ്രോണുകൾ തുടങ്ങി വളർന്നുവരുന്ന സാങ്കേതികവിദ്യകൾ ഉയർത്തുന്ന വെല്ലുവിളികളെ സംബന്ധിച്ച് യോഗം ചർച്ച ചെയ്യും. വിശിഷ്ട സേവനത്തിന് രാഷ്ട്രപതിയുടെ പോലീസ് മെഡലും സമ്മേളനത്തിൽ സമ്മാനിക്കും.



ബിരുദ വിദ്യാർത്ഥികൾക്ക് കോഴ്സിന്റെ ദൈർഘ്യം കുറയ്ക്കാനും കൂട്ടാനും അവസരം ഒരുക്കുന്ന സംവിധാനം ഉടൻ നടപ്പാക്കുമെന്ന് UGC ചെയർമൻ M. ജഗദേഷ് കുമാർ ഡൽഹിയിൽ അറിയിച്ചു. ആക്സിലറേറ്റഡ് ഡിഗ്രി പ്രോഗ്രാം എന്ന പുതിയ രീതിയിൽ ഓരോ സെമസ്റ്ററിലും അധിക ക്രെഡിറ്റ് നേടി വിദ്യാർത്ഥികൾക്ക് ബിരുദ കോഴ്സ് നിശ്ചിത സമയപരിധിക്ക് മുമ്പ് പൂർത്തിയാക്കാൻ കഴിയും. എക്സ്റ്റൻഡ് ഡിഗ്രി പ്രോഗ്രാമിൽ കോഴ്സിന്റെ ദൈർഘ്യം കൂട്ടാനും വിദ്യാർത്ഥികൾക്ക് അവസരം ലഭിക്കും.

ഉന്നത വിദ്യാഭ്യാസ സ്ഥാപനങ്ങളിൽ രൂപീകരിക്കുന്ന കമ്മിറ്റികളായിരിക്കും ഇത് സംബന്ധിച്ച അർഹത തീരുമാനിക്കുന്നത്. ഇപ്രകാരം നേരത്തെ പൂർത്തിയാക്കുന്ന മൂന്ന് വർഷ - നാല് വർഷ ബിരുദങ്ങൾ മറ്റ് ബിരുദത്തിന് തുല്യമായിരിക്കുമെന്നും UGC അറിയിച്ചു.



ഉത്തർപ്രദേശ് സംഭാലിലെ മുസ്ലീം പള്ളിയിൽ സർവ്വേ നടത്താമെന്ന ജില്ലാ കോടതി ഉത്തരവ് ചോദ്യം ചെയ്യുന്ന ഹർജി സുപ്രീം കോടതി ഇന്ന് പരിഗണിച്ചേക്കും. ഷാഹി ജുമാ മസ്ജിദ് മാനേജ്മെന്റ് കമ്മിറ്റി സമർപ്പിച്ച ഹർജി, ചീഫ് ജസ്റ്റിസ് സഞ്ജീവ് ഖന്ന നേതൃത്വം നൽകുന്ന ബെഞ്ചാണ് പരിഗണിക്കുന്നത്.



എറണാകുളം ജില്ലയിലെ കോതമംഗലം കൂട്ടമ്പുഴയിൽ അട്ടിക്കളത്ത് പശുക്കളെ തിരയാൻ വനത്തിൽ കയറി കാണാതായ മൂന്ന് സ്ത്രീകളെയും സുരക്ഷിതരായി പുറത്തെത്തിച്ചു. ആനയെ കണ്ടതിനെ തുടർന്ന് വഴിതെറ്റുകയായിരുന്നുവെന്ന് രക്ഷപ്പെട്ടവർ പറഞ്ഞു

പാറക്കുട്ടി, മായ, ഡാർലി സ്റ്റീഫൻ എന്നിവരാണ് ഇന്നലെ ഉച്ചയ്ക്ക് മേയാൻ വിട്ട പശുക്കളെ തിരഞ്ഞ് വനത്തിൽ പോയത്.

പൊലീസും അഗ്നിരക്ഷാ സേനയും വനം വകുപ്പും ചേർന്ന് നടത്തിയ തെരച്ചിൽ ആണ് വനത്തിൽ 6 കിലോമീറ്റർ അകലെ ഇവരെ കണ്ടെത്തിയത്.



സംസ്ഥാനത്തെ ISO സർട്ടിഫിക്കറ്റ് ലഭിച്ച ആദ്യ കുടുംബശ്രീ CDS ആയി വയനാട് വെങ്ങപ്പള്ളി പഞ്ചായത്ത്. അതിന്റെ സന്തോഷത്തിലാണ് പ്രവർത്തകർ.

കൂടുതൽ വിവരങ്ങളുമായി വയനാട് ജില്ലാ പ്രതിനിധി അരുൺ വിൻസന്റ്.

.....വോയ്സ്.....



ലോക്സഭ പ്രതിപക്ഷ നേതാവ് രാഹുൽ ഗാന്ധിയും വയനാട് MP പ്രിയങ്ക ഗാന്ധിയും നാളെ വയനാട് മണ്ഡലത്തിലെത്തും. ഉച്ചയ്ക്ക് മുക്കുണ്ട് പൊതുസമ്മേളത്തിൽ ഇരുവരും പങ്കെടുക്കും. തുടർന്ന് കരുളായി, വണ്ടൂർ, എടവണ്ണ എന്നിവിടങ്ങളിലും പ്രിയങ്ക ഗാന്ധി സ്വീകരണ സമ്മേളനങ്ങളിൽ പങ്കെടുക്കും.

ഞായറാഴ്ച വയനാട്ടിൽ മാനന്തവാടിയിലും സുൽത്താൻ ബത്തേരിയിലും, കല്ലറ്റയിലും സ്വീകരണ പരിപാടികളിൽ അവർ സംബന്ധിക്കും.



ISL ഫുട്ബാളിൽ ഇന്ന് ഈസ്റ്റ് ബംഗാൾ നോർത്ത് ഈസ്റ്റ് യൂണൈറ്റഡിനെ നേരിടും. വൈകീട്ട് 7.30 ന് കൊൽക്കത്ത സാൾട്ട് ലേക്ക് സ്റ്റേഡിയത്തിലാണ് മത്സരം.

ഇന്നലെ കൊച്ചിയിൽ കേരള ബ്ലാസ്റ്റേഴ്സ് എതിരില്ലാത്ത ഒരു ഗോളിന് ഗോവ FC യോട് പരാജയപ്പെട്ടിരുന്നു.



ഒമാനിലെ മസ്കറ്റിൽ, പുരുഷ ജൂനിയർ ഏഷ്യാ കപ്പ് ഹോക്കി ടൂർണമെന്റിൽ ഇന്ത്യക്ക് വിജയം. ഇപ്പോഴത്തെ ചാമ്പ്യൻമാരായ ഇന്ത്യ, ജപ്പാനെ രണ്ടിനെതിരെ മൂന്ന് ഗോളിനാണ് തോൽപ്പിച്ചത്.



ലഖ്നൗവിൽ സയൂദ് മോദി ഇന്റർനാഷണൽ ബാഡ്മിന്റൺ ചാമ്പ്യൻഷിപ്പിന്റെ ക്വാർട്ടർ ഫൈനൽ മത്സരങ്ങൾ ഇന്ന്. ഉച്ചയ്ക്ക് ശേഷമാണ് മത്സരങ്ങൾ.

PV സിന്ധുവും, ലക്ഷ്യാ സെന്നും ഇന്നലെ ക്വാർട്ടറിലെത്തിയിരുന്നു.



സംസ്ഥാന ടെക്നിക്കൽ സ്കൂൾ കായിക മേള ഇന്ന് കോട്ടയം പാലായിൽ ആരംഭിക്കും. ഡിസംബർ ഒന്ന് വരെ നീളുന്ന മേളയിൽ 1,200 കായിക താരങ്ങൾ പങ്കെടുക്കും. ഉച്ച കഴിഞ്ഞ് കായിക താരങ്ങളുടെ മാർച്ച് പാസ്റ്റും ഉദ്ഘാടന സമ്മേളനവും നടക്കും. മന്ത്രി ഡോ. R ബിന്ദു ഉദ്ഘാടനം ചെയ്യും.



ടൂറിസം മേഖലയിലെ സ്ത്രീ സൗഹൃദ രീതികൾ പ്രോത്സാഹിപ്പിക്കുന്നതിന്റെ ഭാഗമായി നാളെ മുതൽ ഡിസംബർ രണ്ട് വരെ മൂന്നാറിൽ ഉത്തരവാദിത്ത-ജെൻഡർ ഇൻക്ലൂസീവ് ടൂറിസത്തെ സംബന്ധിച്ച് അന്താരാഷ്ട്ര വനിതാ സമ്മേളനം സംഘടിപ്പിക്കും. നാളെ രാവിലെ മൂന്നാർ ഗ്രാൻഡ് ക്ലിഫ് റിസോർട്ടിൽ മന്ത്രി PA മുഹമ്മദ് റിയാസ് സമ്മേളനം ഉദ്ഘാടനം ചെയ്യും.

ഇടുക്കി ജില്ലാ പ്രതിനിധി രതീഷ് കൃഷ്ണന്റെ റിപ്പോർട്ട്.

.....വോയ്സ്.....

ടൂറിസം വകുപ്പിന്റെയും യു.എൻ വിമനിന്റെയും പങ്കാളിത്തത്തിൽ കേരള ഉത്തരവാദിത്ത ടൂറിസം മിഷൻ സൊസൈറ്റി സംഘടിപ്പിക്കുന്ന സമ്മേളനം ടൂറിസം മേഖലയിലെ സ്ത്രീ പ്രാതിനിധ്യത്തെയും നിലവിലുള്ള അവസ്ഥകളെയും പറ്റി ചർച്ച ചെയ്യുകയും നടപ്പാക്കേണ്ട പദ്ധതികളെപ്പറ്റി രൂപരേഖ തയ്യാറാക്കുകയും ചെയ്യും. ലിംഗസമത്വവും സ്ത്രീ സൗഹൃദവുമായ ടൂറിസത്തെ പറ്റിയുള്ള കേരളത്തിന്റെ പ്രഖ്യാപനം പരിപാടിയുടെ ശ്രദ്ധേയ ആകർഷണമാണ്. 'ഉത്തരവാദിത്ത-സ്ത്രീ സൗഹൃദ ടൂറിസം: കേരള മോഡൽ' 'സ്ത്രീ ടൂറിസത്തിൽ മാധ്യമങ്ങളുടെ പങ്ക്' തുടങ്ങിയ വിഷയങ്ങളിൽ വിദഗ്ധർ ക്ലാസുകൾ നയിക്കും. ചടങ്ങിൽ ടൂറിസം മേഖലയിലെ വനിതാ സംരംഭകരെയും വനിതാ പ്രതിഭകളെയും ആദരിക്കും.



കണ്ണൂർ മുൻ ADM കെ. നവീൻ ബാബുവിന്റെ മരണവുമായി ബന്ധപ്പെട്ട് കണ്ണൂർ കളക്ടർ അരുൺ K. വിജയനിൽ നിന്ന് അന്വേഷണ സംഘം വീണ്ടും മൊഴി രേഖപ്പെടുത്തി. 'ഒരു തെറ്റു പറ്റിയെന്ന് ADM. കെ. നവീൻ ബാബു പറഞ്ഞതായും മൊഴിയുടെ പൂർണ്ണരൂപം പുറത്തുവന്നിട്ടില്ലെന്നും കളക്ടർ വെളിപ്പെടുത്തിയതിന്റെ അടിസ്ഥാനത്തിലാണ് രണ്ടാമതും മൊഴിയെടുത്തത്.



അഖില ഭാരതീയ പൂർവ്വ സൈനിക സേവ പരിഷത്ത് ഓൾ ഇന്ത്യാ വാർഷിക സമ്മേളനം കണ്ണൂരിൽ ആരംഭിച്ചു. രാവിലെ കണ്ണൂർ യുദ്ധസ്മാരകത്തിൽ നിന്ന് സേവാ പരിഷത്ത് കോഴിക്കോട് ജില്ലാ ജനറൽ സെക്രട്ടറി ബാബുരാജ് ദീപശിഖാ കൈമാറി. കണ്ണൂർ ബർണശേരിയിലെ സമ്മേളന നഗരിയിൽ സംസ്ഥാന പ്രസിഡണ്ട് മേജർ ജനറൽ ഡോ. P വിവേകാനന്ദൻ ദീപശിഖ തെളിയിച്ചു. തുടർന്ന് കോർ കമ്മിറ്റി യോഗവും മാനേജ്മെന്റ് കമ്മിറ്റി യോഗവും തുടങ്ങി.

നാളെ രാവിലെ ജനറൽ ബോഡി യോഗം ആരംഭിക്കും. ഉച്ചയ്ക്ക് ചടങ്ങിൽ ഗവർണർ ആരിഫ് മുഹമ്മദ് ഖാൻ മുഖ്യാതിമിയായി പങ്കെടുക്കും. സമ്മേളനം ഞായറാഴ്ച സമാപിക്കും.



ലക്ഷദ്വീപ് സ്റ്റേറ്റ് ലീഗൽ സർവീസസ് അതോറിറ്റി, അഡ്മിനിസ്ട്രേഷന്റെ സഹകരണത്തോടെ മിനിക്കോയ് ദ്വീപിൽ സംഘടിപ്പിച്ച നിയമ സേവന ക്യാമ്പും പ്രത്യേക ലോക് അദാലത്തും ആരംഭിച്ചു. ഉച്ചയ്ക്ക് സമാപന ചടങ്ങിൽ കേരളാ ഹൈക്കോടതി ചീഫ് ജസ്റ്റിസ് നിമിൻ മധുക്കർ ജാംദാർ മുഖ്യാതിമിയായും.



കേരളാ ബാങ്കിൽ എംപ്ലോയിസ് കോൺഗ്രസ്സിന്റെ നേതൃത്വത്തിൽ പണിമുടക്ക് രണ്ടാം ദിവസത്തേക്ക് കടന്നു. പലയിടത്തും ബാങ്ക് ശാഖകളുടെ പ്രവർത്തനത്തിൽ തടസ്സം നേരിട്ടു. പണിമുടക്ക് ഇന്നും നാളെയും തുടരും. ബദൽ ക്രമീകരണങ്ങൾ ഏർപ്പെടുത്തിയതായി ബാങ്ക് മാനേജ്മെന്റ് അറിയിച്ചു.



കേരളത്തിൽ അടുത്ത അഞ്ച് ദിവസം ഇടിമിന്നലോട് കൂടിയ മഴയ്ക്ക് സാധ്യതയുണ്ടെന്ന് കേന്ദ്രകാലാവസ്ഥ വകുപ്പ് അറിയിച്ചു. തൃശൂർ, മലപ്പുറം ജില്ലകളിൽ നാളെ ഓറഞ്ച് ജാഗ്രതയും പാലക്കാട്, കോഴിക്കോട്, വയനാട് ജില്ലകളിൽ മഞ്ഞ ജാഗ്രതയും നൽകിയിട്ടുണ്ട്. മീൻ പിടുത്തക്കാർ തിങ്കളാഴ്ച വരെ കടലിൽ പോകുന്നതിനും വിലക്കുണ്ട്.



29-ാമത് കേരള രാജ്യാന്തര ചലച്ചിത്രമേളയോട് അനുബന്ധിച്ച് ടൂറിംഗ് ടാക്കീസ് വിളംബര ജാഥ ഇന്ന് കോഴിക്കോട് ജില്ലയിൽ പ്രവേശിച്ചു. വൈകിട്ട് മാനാഞ്ചിറ പബ്ലിക് ലൈബ്രറിയിൽ അവാർഡ് ചിത്രം 'നൻപകൽ നേരത്ത് മയക്കം' പ്രദർശിപ്പിക്കും.



സന്നിധാനത്ത് തീർത്ഥാടകരുടെ തിരക്ക് തുടരുന്നു. ഇന്ന് രാവിലെ നട തുറന്നതുമുതൽ 10 വരെ 37,021 തീർത്ഥാടകരാണ് ദർശനം നടത്തിയത്.



ഗാനരചയിതാവ് P.ഭാസ്കരന്റെ ജൻമ ശതാബ്ദിയോടനുബന്ധിച്ച് കണ്ണൂർ ആകാശവാണി നിലയത്തിന്റെ നേതൃത്വത്തിൽ സംഘടിപ്പിക്കുന്ന പ്രതിമാസ

അനുസ്മരണ പ്രഭാഷണ പരമ്പരയിൽ ഇന്ന് D .പ്രദീപ് കുമാർ പങ്കെടുക്കും. ഉച്ചകഴിഞ്ഞ് കണ്ണൂർ ജവഹർലാലാബ്രഹ്മറി ഓഡിറ്റോറിയത്തിൽ പി.ഭാസ്കരന്റെ പ്രക്ഷേപണ - പത്രപ്രവർത്തന ജീവിതത്തെ അടിസ്ഥാനമാക്കിയാണ് പ്രഭാഷണം.



ഏഴിമല ഇന്ത്യൻ നാവിക അക്കാദമിയിൽ പരിശീലനം പൂർത്തിയാക്കിയ കേഡറ്റുകളുടെ പാസിംഗ് ഔട്ട് പരേഡിന് മുന്നോടിയായി കേഡറ്റുകൾ അഭ്യാസ പ്രകടനങ്ങൾ കാഴ്ചവെച്ചു. നാളെ രാവിലെയാണ് പാസിംഗ് ഔട്ട് പരേഡ്.

